

श्री साईसच्चरित

॥ अथ श्रीसाईसच्चरित ॥ अध्याय ५३ वा ॥

॥श्रीगणेशाय नमः॥ श्रीसरस्वत्यै नमः॥ श्रीगुरुभ्यो नमः॥ श्रीकुलदेवतायै नमः॥ श्रीसीताराचंद्राभ्यां नमः॥ श्रीसद्गुरुसाईनाथाय नमः॥ श्रीसाई साक्षात् ब्रह्ममूर्ती। संतसम्राट् चक्रवर्ती। समर्थसद्गुरुदिगंतकीर्ति। बुद्धिस्फूर्तिप्रदायक॥११॥ अनन्यभावे त्यासी शरण। वंदूं त्याचे पुण्यचरण। संसृतिभयाचें करी हरण। जन्ममरण चुकवी जो॥१२॥ गताध्यायीं दिधलें वचन। “प्रथम करुनि सिंहावलोकन। नंतर अवतरणिका देऊन। ग्रंथ करीन संपूर्ण”॥१३॥ पंतहेमाड ऐसें वदले। परी तैसें नाहीं घडलें। अवतरणिकारूप सार काढिलें। कीं राहिले विस्मृतीनें॥१४॥ ज्यानें आरंभावे ग्रंथलेखन। त्यानेंच करावें ते पूर्ण। शेखीं अवतरणिका देऊन। ऐसें नियमन सर्वत्र॥१५॥ परी नियमा अपवाद असे। त्याचेंच प्रत्यंतर येथें दिसे। कांही न होय स्वेच्छावशें। बलीयस मनोगत बाबांचे॥१६॥ हेमाड अवचित दिवंगत। दुःखित अवधियांचें चित्त। अवतरणिकेची न कळे मात। न सुचत कांही कोणाला॥१७॥ आण्णासाहेबांचे दप्तर गहन। सायासे करुनि तत्संशोधन। त्यांचे चिरंजीव श्रीगजानन। जरूर तितुकें मज देती॥१८॥ आण्णासाहेब काटकसरी। व्यर्थ न जाऊं न देती चिठोरीं। काम करिती कलाकुसरीं। स्वभाव यापरी तयांचा॥१९॥ लिहिती अध्याय चिठोऱ्यांवरी। तींच देती मुद्रकाकरिं। वाऊगा खर्च खुपे अंतरीं। तयांची सरी न ये कवणा॥१९०॥ निर्जीव बापुडीं तीं चिठोरीं। करुणा उपजे तयांच्या अंतरीं। हीं उद्धरतील कवणेपरी। संतकेसरीसेवेविण॥१९१॥ वाटे आलेसें हेमाडजीवा। करिती चिठोऱ्यांचा मेळावा। तत्तकरवीं करविती सेवा। असावा उदात्त हेतु हा॥१९२॥ अंतिमाध्यायाची तीच परी। लिहिला असे चिठोऱ्यावरी। मनन केलें बहुतीं परी। अवतरणिका तदंतरीं मिळेना॥१९३॥ गजाननरावादिकां मात कथिली। बाबासाहेबांसही तीच निवेदिली। त्या सर्वांची सल्ला पडली। पाहिजे घडली अवतरणिका॥१९४॥ बाबासाहेब मुदत घालिती। श्रीसाईलीलेंत प्रसिद्ध करिती। मुदतीचे दिवस संपूनि जाती। तरी अवतरणिका अवतरेना॥१९५॥ हेमाड गोविंद सद्गुणखाणी। तन्मुखीं वेदान्त भरे पाणी। ग्रंथी प्रकटे प्रसादवाणी। अद्भुत करणी गुरुकृपेची॥१९६॥ सद्गुरु साईभक्त अनंत। त्यांत कविरत्न हेमाडपंत। तत्सम असेल जो प्रज्ञावंत। तोचि महंत करणार ती॥१९७॥ कुटूनचि अवतरणिका अवतरेना। खिन्नत्व आलें माझिया मना। केली दत्तगुरुंची प्रार्थना। भाकिली करुणा तयांची॥१९८॥ मी पामर बुद्धिमंद। नसे विचार विद्यागंध। कैसा येईल मग ओवीप्रबंध। कवित्वअंध मी मूळचा॥१९९॥ परी यास असे एक आधारू। सानुकूल जें श्रीदत्तगुरु। मशकाकरवीं उचलविती मेरू। अधिकार थोरू तयांचा॥२०॥ पुनश्च प्रार्थी उमारमणा। कृपा उपजे साईनारायणा। करीं मम मतीसी प्रेरणा। अवतरणिकालेखना सत्वरिं॥२१॥ शक्ति नसे कवित्व करारा। माझें मतिमाद्य जाणे श्रीगुरुराया। घालूनि नती त्याचिया पायां। प्रवर्ते घडायी अवतरणिका॥२२॥ अवतरणिका ग्रंथ-खंड। करणार साई वक्रतुंड। तयाचें वैभव अद्भुत प्रचंड। माझें तोंड निमित्तमात्र॥२३॥ ‘प्रथमाध्यायी’ मंगलाचरण। विघ्नहर्ता विश्वादिकारण। गौरीशंकर कंठमंडन। श्रीगजवदन नमियेला॥२४॥ जी अभिनव वाग्विलासिनी। चातुर्यकलाकामिनी। ती श्रीशारदा विश्वमोहिनी। इष्टार्थदायिनी नमियेली॥२५॥ कुलगुरु आप्तेष्ट गुरुजन। सगुणावतार संतसज्जन। शरण्य सद्गुरु कैवल्यनिधान। साईभगवान नमियेले॥२६॥ गोधूमपेषण कथा सांगोन। महामारी-पूर्णोपशमन। कैसें केलें तें विशद करुन। साईसामर्थ्य वर्णिलें॥२७॥ प्रस्तुत ग्रंथप्रयोजन। हेमाडपंत नामकरण। गुर्वनवश्यकता-विवादखंडन। दर्शन हेमाड ‘द्वितीयाध्यायी’॥२८॥ ग्रंथलेखन अनुज्ञापन। कैसें आलें साईमुखांतून। रोहिल्याचें वृत्तकथन। केलें संपूर्ण ‘तृतीयाध्यायी’॥२९॥ जगच्चालक-कंठाभरण। साधुसंतांचें अवतरण। भूमंडळीं किंकारण। केलें विवरण

विस्तारें॥३०॥ दत्तावतार अत्रिनंदन। साई साक्षाद्धरिचंदन। शिरडी क्षेत्री प्रथमागमन। वर्णन समग्र 'चतुर्थी'॥३१॥ शिरडी क्षेत्री गुप्त हाऊन। पुनश्च तेथें प्रकटन। सकलां केलें विस्मयापन्न। सधन पाटलासमवेत॥३२॥ गंगागीरादि संतसंमेलन। स्वशिरिं वाहूनि दूरचें जीवन। कैसें निर्माण केलें उद्यान। निरूपण समस्त 'पंचमी'॥३३॥ रामनवमी उत्सव थोर। बाळा बोवा कीर्तनकार। मशीदमाईजीर्णोद्धार। कथन सविस्तर 'षष्ठाध्यायी'॥३४॥ बाबांचा समाधिखंडयोग। धोती पोती इत्यादि प्रयोग। बाबा हिंदु कीं यवन ढोंग। संतांतरंग अगाध॥३५॥ बाबांचा पेहराव वर्तन दवा। चिलीम जाती धुनी दिवा। त्यांचा आजार त्यांची सेवा। अगम्य देखावा अवघाचि॥३६॥ भागोजी शिंद्याची महाव्याधी। खापर्डेसुत ग्रंथिज्वरौषधी। नाना पंढरीदर्शनबुद्धि। कथिती सुधी 'सप्तकी'॥३७॥ नरजन्माचें अपूर्व महिमान। साईभैक्ष्यवृत्तिवर्णन। बायजाबाईचें संतसेवन। भोजनविदान बाबांचे॥३८॥ बाबा तात्या म्हाळसापती। रात्रीं तिघे मशिदींत निजती। बाबांची आगळी प्रीती। दोघांवरती समसमान॥३९॥ राहते ग्रामींचे खुशालचंद। बाबा शांति-ज्ञान-कंद। परस्परांचा प्रेमसंबंध। निरूपणानंद 'अष्टमाध्यायी'॥४०॥ तात्यासौब नूलकर। तात्या पाटील भक्तवर। एकांग्लभौम गृहस्थ थोर। प्रायश्चित्त घोर आज्ञाभंगाचें॥४१॥ पंचमहायज्ञ करवून। बाबा करीत भिक्षान्नसेवन। भिक्षाधिकारसंपन्न लक्षण। करिती वर्णन चातुर्ये॥४२॥ बाबासाहेब तर्खड श्रेष्ठ। कष्टे प्रार्थनासमाजिष्ट। बनले साईभक्तैकनिष्ठ। कथा उत्कृष्ट 'नवमाध्यायी'॥४३॥ लांब अवघी हात चार। रुंद तशीच वीतभर। आढ्यास टांगिलेल्या फळीवर। शयन योगेश्वर बाबांचें॥४४॥ केव्हां शिरडींत पद पडलें। किती वर्षे वास्तव्य झालें। देहावसान कधीं घडलें। केलें निरूपण हृदयंगम॥४५॥ अंतरी शांत निरिच्छस्थिती। बाहेर दावीत पिशाचवृत्ती। लोकसंग्रह नित्य चितीं। अढळ प्रवृत्ती गुरुरायांची॥४६॥ वेदशास्त्र-धर्मलक्षण। परमार्थ आणि व्यवहार शिक्षण। भक्ताभक्त-चित्तपरीक्षण। हतवटी विलक्षण सदगुरुंची॥४७॥ बाबांचे आसन बाबांचे ज्ञान। बाबांचे ध्यान बाबांचे स्थान। त्यांचें सामर्थ्य आणि महिमान। कथन संपूर्ण 'दशमाध्यायी'॥४८॥ सच्चिदानंदस्वरूपस्थिती। दिगंत बाबांची प्रख्याती। डॉक्टर पंडितांची प्रेमभक्ति। सिदिकवृत्ती वर्णिली॥४९॥ कैसें केलें अभ्राकर्षण। कैसी अनिलीं सत्ता विलक्षण। अनलापासुनि संरक्षण। सुरस विवरण 'एकादशी'॥५०॥ काका धुमाळ, निमोणकर। एक मामलेदार एक डॉक्टर। प्रसंग भिन्न भिन्न प्रकार। वर्णिले मधुर वाणीनें॥५१॥ नाशिक अग्निहोत्री मुळे संशयी। संत घोळप रामानुयायी। त्यांची साईदर्शननवलाई। 'द्वादशाध्यायी' निरूपिली॥५२॥ बाळाशिपी-हिमज्वरनाशन। केलें कृष्णश्वाना दध्योदन देऊन। बापूसाहेब-महामारी-शमन। केलें चारून आक्रोड पिस्ते॥५३॥ आळंदी स्वामी कर्णरोगी। आशीर्वचनेंचि केले निरोगी। गुलाब पीडा काका भोगी। नाशिली भुईमुगीदाण्यांनीं॥५४॥ हर्द्याचे भक्त दत्तोपंत। पोटशुलळव्याधिग्रस्त। आशीर्वादेचि केले मुक्त। समस्त जनांदेखत॥५५॥ एका भीमाजी पाटलाला। कफक्षयाचा व्याधी जडला। उदी लावूनि रोग दवडिला। वृत्तांत वर्णिला 'त्रयोदशी'॥५६॥ नांदेडचे शेट रतनजी पारसी। विख्यात व्यापारी खिन्न मानसीं। पुत्रसंतान देऊनि त्यांसी। हर्षाकाशीं बैसविलें॥५७॥ मौलीसाहेब गुप्त संत। नांदेड शहरीं हमाली करीत। साईसंकेतवचें ज्ञात होत। कथा अद्भुत 'चतुर्दशी'॥५८॥ नारदीय कीर्तनपद्धती। कथिती बाबा दासगणूप्रती। चोळकरांचें फेडूनि घेती। व्रत चहा सिता त्यां पाजुनी॥५९॥ औरंगाबादेहुनि पल्ली आली। मशीदींतील पल्लीस भेटली। चुकचुकण्यावरुनि वार्ता कथिली। कथा निरूपिली 'पंचदशी'॥६०॥ संततिसंपत्तिसंपन्न। साईयशोदुंदुभि परिसोन। एक गृहस्थ शिरडीलागून। आले ब्रह्मज्ञानप्राप्त्यर्थ॥६१॥ जो इच्छी ब्रह्मप्राप्ति। त्यासी होआवी संसारविरक्ति। सुटली पाहिजे धनासक्ति। प्रथम चितीं तयाच्या॥६२॥ पांच रूपयांची उसनवारी। ज्या न देववे बाबां क्षणभरीं। नोटा असूनि वस्त्रांतरीं। कवणेपरी त्या ब्रह्म मिळे॥६३॥ साईबोधशैली सुंदरा। हेमाडांची प्रसाद-गिरा। संयोग

जैसा पय-शर्करा। कथा मनोहरा 'षोडशीं'॥६४॥ पूर्वकथेचेंच अनुसंधान। ब्रह्मज्ञान-विस्तारकथन। धनलोभ
 याचें निःसंतान। वर्णन मधुर 'सप्तदशीं'॥६५॥ साठ्यांची गुरुचरित्रकथा। राधाबाईची उपदेशवार्ता।
 हेमाडांची अनुग्रहता। कथनकुशलता 'अष्टादशीं'॥६६॥ अनुग्रहकथेचा विस्तार। साईश्रीबोधानुसार। केला
 असे फार फार। विचार 'एकोनविंशतीं'॥६७॥ ईशावास्य-भावार्थबोधिनी। प्रारंभिली दासगणूनीं। त्यांत शंका
 उपजली मनीं। पुसिली त्यांनीं बाबांना॥६८॥ बाबा म्हणती मोलकरीण। करील काकांची तन्निवारण।
 सद्गुरुमहिमा असाधारण। गोड निरूपण 'विंशतीं'॥६९॥ एक प्रांताधिकारी सुलक्षण। दुसरे पाटणकर
 विचक्षण। तिसरे एक वकील विलक्षण। अनुग्रहण तिघांचें 'एकविंशतीं'॥७०॥ मशीदमाई भवतारका। तीच
 द्वारावती द्वारका। बाबा कथिती सकल लोकां। भावार्थ एकाही नकळे॥७१॥ मशीदमाईचे गुण वानिती।
 मिरीकर, बुट्टीचें अहिदंश टाळिती। अमीर सक्काराचा वात हरिती। वारिती अहिभय तयांचे॥७२॥ हेमाड
 वृश्चिकदंश-संकट। इतरांवरचे उरगारिष्ट। निवारित अपमृत्यु दुर्घट। प्रसंग प्रकट 'द्वाविंशतीं'॥७३॥
 योगाभ्यासियाचें शंकानिरसन। माधवरावांचें अहिदंशनिवारण। धुनी, इंधन, अजाहनन। वर्णन केलें
 अतिरम्य॥७४॥ बडेबाबाची बडेजाव। गुर्वाज्ञानिष्ठा-अभाव। किती दिलें तरी बहु हांव। अतृप्त स्वभाव
 मूळचा॥७५॥ काकासाहेब भक्तश्रेष्ठ। गुर्वाज्ञीं परमैकनिष्ठ। सद्गुरुलीलाकथन विशिष्ट। केलें उत्कृष्ट
 'त्रयोविंशतीं'॥७६॥ फुटाण्याचें निमित्त करुन। हेमाडपंतां देती शिकवण। सद्गुरुस्मरण केलियावीण।
 विषयसेवन न करावा॥७७॥ अण्णा बाबरे व मावशीबाई। कलह दोघांत लाविती साई। त्या विनोदमस्करीची
 नवाई। गाई कविवर्य 'चतुर्विंशतीं'॥७८॥ भक्त दामूअण्णा कासार। अहमदनगरचे राहणार। करूं इच्छिती
 फार थोर। व्यापार कापूस-तांदुळांचा॥७९॥ उद्यमीं होईल हानी सत्य। आम्रफलसेवनीं प्राप्त अपत्य। वदती
 साई ज्ञानादित्य। निरूपण कृत्य 'पंचविंशतीं'॥८०॥ भक्त एक नामें 'पंत'। अन्य संतानुग्रहीत। पाठवूनि दिली
 त्यां खूण त्वरित। पंत प्रमोदित जाहले॥८१॥ हरिश्चंद्र पितळे भक्त। तदीय तनय अपस्मारग्रस्त।
 कृपावलोकनेंचि समस्त। रोग अस्त पावला॥८२॥ दिले पितळ्यांस रूपये तीन। म्हणती पुर्वी दिले दोन।
 बाबा वदती करीं पूजन। रुचिर कथन 'षड्विंशतीं'॥८३॥ भागवत पोथी हातीं देऊन। आपण घ्यावी प्रसाद
 म्हणून। देती काका इच्छा धरुन। भगवान देत ती माधवा॥८४॥ विष्णुसहस्रनामाची पोथी। एका
 रामदाशाचे पोथ्यांत होती। त्या न कळत बाबा घेती। तीही देती माधवरावा॥८५॥ विष्णुसहस्रनरामाची
 पोथी देऊन। शामरावावर अनुग्रहण। कैसे करिती साई दयाघन। कथानिरूपण 'सप्तविंशतीं'॥८६॥ भक्त
 लखमीचंद मुनशी। चिडीबाई बऱ्हाणपुरवासी। मेघा ब्राह्मण पुण्याराशी। पातले चरणांसी बाबांच्या॥८७॥
 स्वर्णीं देऊनि सर्वा दृष्टान्त। देत त्याची प्रचीती जागरांत। सद्गुरुमाऊलीची अगम्य मात। प्रेमें कथित
 'अष्टाविंशतीं'॥८८॥ मद्रदेशीचा भजनी मेळा। शिरडी क्षेत्रीं झाला गोळा। बघाया दानौदार्य सोहळा। भोळा
 शंकर बाबांचा॥८९॥ रघुनाथराव तेंडुलकर। तत्तनय परीक्षा प्रकार। त्यांची पेन्शनर्चिता दूर। मनोहर लीला
 बाबांची॥९०॥ भक्त डॉक्टर कॅप्टन हाटे। साईचरणीं प्रेम मोठें। दिलें स्वप्नदर्शन पहांटे। कथानक गोमटें
 'एकोनत्रिंशतीं'॥९१॥ सप्तशृंगीदेवीउपासक। कोणी काकाजी वैद्यनामक। देवी देत त्या दृष्टान्त एक।
 संतनायक साई पहावे॥९२॥ शामरावानें त्याच देवीस। केला होता एक नवस। शामा नवस फेडया वणीस।
 जाई तीस वर्षांनीं॥९३॥ राहत्याचे शेठ चंदखुशाल। पंजाबी ब्राह्मण रामलाल। स्वर्णीं दोघां "शिरडीस
 चल"। हे साईबोल कथन 'त्रिंशतीं'॥९४॥ विजयानंद यति मद्रासी। निघे जावया सरस-मानसीं। ठेवूनि
 घेतला निजपदाशीं। श्रीहृषीकेशी बाबांनीं॥९५॥ भक्तशार्दूल मानकर। साईपदांबुजमधुकर।
 हिंस्त्रक्रूरव्याघ्राद्वार। कथन सुंदर 'एकत्रिंशतीं'॥९६॥ आम्ही चौघे सज्जन संत। देव शोधार्थ रानीं हिंडत।
 मी होतांच अभिमानगलित। दर्शन देत मज गुरुराय॥९७॥ उपोषण करणार गोखलेबाई। अशीच दुजी कथा

साई। सांगत स्वमुखें त्याची नवाई। हेमाड गाई 'द्वात्रिंशती'॥१८॥ नारायण जानीचे मित्रास। जाहला एकाएकी वृश्चिकदंश। एका भक्ताचे कन्यकेस। दिधला त्रास ज्वरानें॥१९॥ चांदोरकरसुतेस भारी। प्रसूतिवेदना करी घाबरी। जानी स्वतः दुःखित अंतरीं। तिळभरी सुचेना कोणाला॥१००॥ कुलकर्णीसाहेब भक्तवर। बाळाबुवा भजनकार। उदीप्रभाव बलवत्तर। कळला खरोखर सर्वांना॥१०१॥ भक्त हरीभाऊ कर्णीक। श्रद्धावंत आणि भाविक। त्यांच्या दक्षिणेची कथा मोहक। बोधप्रदायक 'त्रयस्त्रिंशती'॥१०२॥ मालेगांवचे एक डॉक्टर। पुतण्या हाड्याव्रणें अति जर्जर। पिल्ले डॉक्टर भक्तप्रवर। पीडित दुर्धर नारुनें॥१०३॥ बापाजी श्रीशिरडीकर। ग्रंथिज्वरें कुटुंब जर्जर। एक इराणी लहान पोर। व्यथित घोर आंकडीनें॥१०४॥ हर्द्याचे एक गृहस्थ। मूतखड्यानें अत्यवस्थ। मुंबईचे एक प्रभु कायस्थ। कुटुंब ग्रस्त प्रसुतिरोगें॥१०५॥ उपरिनिर्दिष्ट व्याध्युच्चाटन। केवळ उदीस्पर्शकरुन। झालें न लागतां क्षण। निरुपण रसाळ 'चतुस्त्रिंशती'॥१०६॥ महाजनीचे मित्र एक। निर्गुणाचे पूर्ण भजक। ते बनले मूर्तिपूजक। दर्शनैकमात्रेंकरुनि॥१०७॥ धरमसी जेठाभाई ठक्कर। मुंबईचे एक सॉलिसीटर। सबीज द्राक्षें निर्बीज सत्वर। करुनि गुरुवर त्या दाती॥१०८॥ वांद्रयाचे एक कायस्थ। त्यां नीद न ये स्वस्थ। बाळा पाटील नेवासस्थ। उदीप्रचीत 'पंचत्रिंशती'॥१०९॥ गोमांतकस्थ गृहस्थ दोन। नवस करिती भिन्न भिन्न। एक सेवासृत्तीलागून। दुजा स्तेपशोधार्थ ॥११०॥ दोघांनाही नवसविस्मृती। साई समर्थ देती स्मृती। त्रिकालज्ञान ब्रह्मांडव्याप्ती। कीर्ति कोण वर्णील॥१११॥ औरंगाबाद सखारामजाया। पुत्रार्थ धांवे साईचे पायां। इच्छापूर्ति श्रीफळ देऊनियां। कथन कथाशया 'षट्त्रिंशती'॥११२॥ चावडी-समारंभ सोहळा। इतरत्र पाहण्या मिळे विरळा। हेमाड वर्णिती पाहूनि डोळां। कथा रसाळा 'सप्तत्रिंशती'॥११३॥ हंडीमार्जी पदार्थ भिन्न। शिजवूनि करिती नाना पक्वान्न। देती सर्वा प्रसादभोजन। वर्णन मनोहर 'अष्टत्रिंशती'॥११४॥ "तद्विद्धि प्रणिपातेन"। या गीताश्लोकाचें विवरण। सांगती चांदोरकरांलागून। संस्कृताभिमान हरावया॥११५॥ दृष्टान्त देऊनि संतनृपती। बापूसाहेब बुट्टीप्रती। मंदिर बांधण्या आज्ञानिती। 'एकोनचत्वारिंशती' वृत्तांत॥११६॥ मातुःश्रीचे व्रतोद्यापन। देव घालिती ब्राह्मणभोजन। बाबांस देती निमंत्रण। पत्रलेखन करुनियां॥११७॥ यतिवेष धारण करुन। तद्विनीं येती विभूती तीन। ब्राह्मणांसमवेत जाती जेवून। न कळे विदांन गुरुरायाचें॥११८॥ दृष्टान्त देऊनि हेमाडास। बाबा येती भोजनास। छबीरूपीं धरुनि वेष। वर्णन सुरस 'चत्वारिंशती'॥११९॥ छबीचीच कथा विस्तारुन। सांगती कवी भक्तांलागून। सद्गुरुचे अतर्क्य महिमान। निरुपण रमणीय रसाळ॥१२०॥ धारण करुनि रुद्रावतार। होती लाल खदिरांगार। करिती गाळींचा भडिमार। क्रोधें देवांवर श्रीसाई॥१२१॥ "नित्य नेमं श्रीज्ञानेश्वरी। वाच" म्हणती साई श्रीहरी। स्वर्णीं कथिती वाचनाची नरी। हेमाड विवरी 'एकचत्वारिंशती'॥१२२॥ भक्त दात्यांची त्रिपुंड्रलेपना। साईनिधन-पूर्वसूचना। चुकविलें रामचंद्रनिधना। तैसेंच मरणा तात्यांच्या॥१२३॥ साईसद्गुरु निर्याणवार्ता। उपजवी श्रोतयां उद्विग्नता। व्याकुल करी हेमाडचित्ता। कथा पुनीता 'द्विचत्वारिंशती' ॥१२४॥ बाबांचा निधनवृत्तांत। पूर्वाध्यार्यीं अपूर्ण निभ्रांत। तोचि संपूर्ण हेमाडपंत। करीत 'त्रिचतुश्चत्वारिंशती'॥१२५॥ एकदां काकासाहेब दीक्षित। काका व माधवासमवेत। वाचीत असतां नाथ भागवत। शंकित मानसीं जाहलें॥१२६॥ माधवराव शंका निरसित। समाधान न पावे दीक्षितचित्त। आनंदराव पाखाडे स्वप्न कथित। करीत निरसन शंकेचें॥१२७॥ आढ्यास टांगिल्या फळीवरी। म्हाळसापती कां न निद्रा करी। साई समर्थ शंका निवारी। कथाकुसरी 'पंचचत्वारिंशती'॥१२८॥ जागींच बैसूनि अटन सर्वत्र। दावीत जनां चमत्कृत्तिसत्र। काशी गया गमन विचित्र। अद्भुत चरित्र बाबांचें॥१२९॥ चांदोरकरसूनु लग्न-पर्वणी। शामास जाण्या कथी संतमणी। शामा देखे बाबा ईक्षणीं। गयापट्टणीं छबीरूपें॥१३०॥ अजद्वय-पूर्व-जन्मकथन। करिती स्वमुखें साईत्रिनयन। रम्य मधुर पवित्र गहन। कथावर्णन 'षट्चत्वारिंशती'॥१३१॥ ऐसीच एक

अहिमंडुकांची। किंवा लोभी धनकों-रिणकोची। पूर्वपीठिका कथिती साची। साई विरिची हरिहर।।१३२।। वैर हत्या आणि ऋण। फेडण्याकारणें पुनर्जनन। करविती बाबा कथामृतपान। हृद्य कथन 'सन्तचत्वारिंशती'।।१३३।। एक शेवडे भक्तप्रवर। एक अभाविक सपटणेकर। एकाचा वकिली परीक्षाप्रकार। कृपा दुज्यावर 'अष्टचत्वारिंशती'।।१३४।। हरी कान्होबा मुंबईनिवासी। स्वामी सोमदेव कुटिल मानसी। संतपरीक्षणार्थ श्रीशैलधीसी। आले अभिमानासी धरुनियां।।१३५।। दर्शनखेवों मनोगत कथिलें। दोघे तत्काळ लज्जित झाले। साईचरणीं चित्त वेधलें। पाप निमालें जन्मांतरीचें।।१३६।। बाबांसन्निध बैसले असतां। स्त्रीरूप देखूनि विकारवशता। उपजे चांदोरकरांचे चित्ता। वर्णिली वार्ता 'एकोनपंचाशती'।।१३७।। "तद्विद्वि प्रणिपातेन"। याचाच अर्थ विस्तारून। करिती त्याचेंच समर्थन। रघुनाथनंदन 'पंचाशती'।।१३८।। दीक्षित हरी सीताराम। भक्त धुरंधर बाळाराम। नांदेड वकील पुंडलीक नाम। शिरडी प्रथम पातले कैसे।।१३९।। एकेकाची कथा अद्भुत। श्रवणीं श्रोते होत विस्मित। भक्तमनोदधि उचंबळत। वृत्त वर्णिती 'एकपंचाशती'।।१४०।। करुनि ग्रंथसिंहावलोकन। मागूनि घेत पसायदान। खलांचे खलत्व घालवून। सज्जनसंरक्षण करावें।।१४१।। सद्गुरुचरणीं लीन होऊन। मस्तक लेखणी अर्पण करून। सर्व ग्रंथ संपवून। कृतार्थ लेखन 'द्विपंचाशती'।।१४२।। एवं श्रीसाईसच्चरिताध्याय। पूर्ण करिती गोविंदराय। प्रेमें वंदूनि त्यांचे पाय। नमितों गुरुमाय विश्वाची।।१४३।। अध्यायाध्यायसार-कथिका। तिलाच वदती अवतरणिका। कैवल्यपुरीचर सत्पथिका। मुमुक्षुरसिकां जी होय।।१४४।। शेल्यास रकट्याचा पदर। म्हणूनि करितील अह्वेर। परी दासविनती एकवार। चतुर श्रोतीं परिसावी।।१४५।। शेला ना शिशु गोंडस नीट। बाधावी ना वाईट दीठ। अवतरणिका ही काळीच तीट। बाळ धीट त्या लावी।।१४६।। ग्रंथ सुंदर षड्रस अन्न। अध्यायार्थ पदार्थ भिन्न। अशेष-पचना तक्रपान। तद्वत् लेखन अवतरणिका।।१४७।। ग्रंथ सुरभि सदाफला। अध्यायावयव शुचि विमला। दृष्ट न व्हावी, घाली गळां। दिरुमणि माळा अवतरणिका।।१४८।। असो आतां अध्यायपद्धती। पंत हेमाड जी आचरिती। ती कथितों यथामती। सादर श्रोतीं परिसावीं।।१४९।। प्रथमांभी सदगुरुस्तवन। नंतर करिती वेदान्त-निरूपण। साई ब्रह्मस्वरूप वर्णन। अनुभवकथन तदनंतर।।१५०।। मूळचेच हेमाड व्यत्पन्न। त्यांत सद्गुरुसाई प्रसन्न। तत्क्षणीं केलें प्रतिभासंपन्न। ग्रंथ-पक्वान्न निर्मावया।।१५१।। जें अनुभवितील याची गोडी। बंद तेंच जन्ममरणनाडी। निर्वाणपदाची वतनवाडी। अक्षय्य जोडी मिळेल।।१५२।। हेमाडांची रसाळ वाचा। साईप्रसादलाभ साचा। योग पय-इक्षु-रसाचा। ग्रंथाचा थाट काय वानावा।।१५३।। असतील बहुत ग्रंथकार। न ये प्रसादवाणीचा अधिकार। जें लाधे सद्गुरु साचार। विश्वाधार रमापति।।१५४।। कोण वानील श्रीसाईसच्चरिता। किती अनुपम ग्रंथयोग्यता। लाधला हेमाडपंतासम कर्ता। परम सौभाग्यता मुमुक्षूंची।।१५५।। यावत् ग्रंथ महीतळीं। तावत् कीर्ति भूमंडळीं। गोविंदरायें केली दिवाळी। वेळींच मुमुक्षूंकारणें।।१५७।। ग्रंथ बाप धन्य धन्य। साईसद्गुरुप्रसादजन्य। मुमुक्षुजीवां होईल मान्य। विचारदैन्य फेडील।।१५८।। अनंतजन्मींचा सुकृतठेवा। म्हणूनि घडली साईसेवा। मिळाला मधुर गोविंदरावा। मेवा ग्रंथलेखनाचा।।१५९।। पंत हेमाड कष्टे भक्त। कवि वेदांतविद्यासक्त। साईसद्गुरुपदानुरक्त। दिवानक्तअसती कीं।।१६०।। वेदान्तविषय अति गहन। विरक्ति-भक्ति-ज्ञान जोड देऊन। ऐसा ग्रंथ करणें निर्माण। गुरुकृपेवीण दुर्घट।।१६१।। अध्याय नव्हत हीं हेमकोंघणें। जडिलीं त्यांत कथाअमोलरत्नें। त्यांतील अर्थप्रभाकिरणें। महाप्रयत्नें गोविंदरायें।।१६२।। नाना अध्याय सुगंध सुमनमाळा। अर्पीतसे श्रीसाईसद्गुरुगळां। गोविंद-मती प्रेमळ बाळा। निर्मळभावंकरुनी।।१६३।। नाना अध्याय शुद्ध हेमकुंभ। त्यांत श्रीसाईसच्चरित गगांभ। भरुनि ठेविती रघुनाथडिंभ। मुमुक्षुदंभ दवडावया।।१६४।। नानाग्रंथरणांगण नम। उभाविती अध्याय यशस्तंभ। मर्दूनि असुर दर्पाभिमानदंभ। रघुनाथडिंभमतिखड्गें।।१६५।। ग्रंथ रतनजडित

पंचारती। अध्यायकथार्थ स्नेहसूत्रज्योती। विरक्ति शांति घेऊनि येती। संतनृपती ओवाळण्या॥१६६॥
ग्रंथमाया विश्वमोहिनी। अध्याय बाहू उंच उभवुनी। कथार्थ-केयूर काय शृंगारुनी। सज्ज आलिंगनीं साई
ब्रह्मा॥१६७॥ साई सच्चरित ग्रंथसम्राट। अध्याय रम्य चतुर भाट। श्रद्धा ज्ञान वेदान्त थाट। वैभव अफाट
वानिताती॥१६८॥ साईसच्चरित परमार्थ-हाट। एकेक अध्याय त्यांतील पेठ। अनुभवकथा वस्तु दाट।
रचिल्या नीट कविवर्ये॥१६९॥ ग्रंथ गंगापात्र विराट। अध्यायरचना सुबक घाट। कथारसामृतप्रवाह अचाट।
सामर्थ्य अफाट गुरुकृपेचे॥१७०॥ ग्रंथ नव्हे हा कल्पवृक्ष। संसाररजनां वाटे रूक्ष। मुमुक्षुभाविकां केवळ
मोक्ष। अनुभव प्रत्यक्ष पहावा॥१७१॥ यासचि म्हणावें खरें स्मारक। जें संसृतितमतापहारक।
मोहमायानिरयतारक। शांतिदायक अक्षय्य॥१७२॥ ग्रंथकार राव गोविंद। साईसद्गुरुपदारविंद। नित्य नवा
मधु मकरंद। चाखीत मिलिंद होऊनी॥१७३॥ उपनाम जयांचें 'दाभोलकर'। आंग्लप्रभुसेवात्पर। विद्या विनय
आचार-विचार। अधिकारसंपन्न जे असती॥१७४॥ रखुमाबाई तयांची गृहिणी। सुशील भाविक सद्गुणखाणी।
पतिपरायण विनतवाणी। साईचरणीं दृढभाव॥१७५॥ वेंगुर्ल्यासन्निध 'दाभोली'। मूलवस्ती तेथ जाहली।
'केळवे' ग्रामीं नंतर केली। वस्ती वाडवडिलीं कवींच्या॥१७६॥ शके सतराशें एक्यायशीं। शुक्ल पंचमी
मृगशिर-मासीं। रघुनाथभार्या लक्ष्मीच्या कुशीं। जन्मती पुण्याराशी गोविंद॥१७७॥ गौडसारस्वत ब्राह्मण
जाती। गोत्र भारद्वाज वय सप्तती। आषाढ शुक्ल नवमी तिखी। दिवंगति अठराशें एकावर्तीं॥१७८॥ शके
अठराशें चवचाळिशीं। ग्रंथ आरंभिला चैत्रमासीं। बावनाध्याय ज्येष्ठमासीं। शके एकावर्तीं पूर्ण केले॥१७९॥
गोविंदरावां एकचि सुत। पांच दुहिता, चार विवाहित, सुत विवाहित वैद्यक शिकत। सुता अविवाहित शके
तेंचि॥१८०॥ आतां कथितो पारायणपद्धती। तैसीच सप्ताहाची सुगम रीती। दिधली गुरुचरित्रीं वा अन्य
ग्रंथी। कृपावधान श्रोतीं द्यावें॥१८१॥ चोखट करुनि अतःकरण। भक्तिभावं करावें पारायण। एक, द्वि, वा
त्र्यहनीं करावें पूर्ण। साईनारायण तोषेल॥१८२॥ अथवा करावा सप्ताह गोड। मिळेल पुण्यसंपत्तीची जोड।
साई पुरवील मनींचें कोड। भवभय मोड होईल॥१८३॥ प्रारंभ करावा गुरुवासरीं। ऊषःकालीं स्नानानंतरीं।
बसायें आपुल्या आसनावरी। उरकुनी सत्वरी नित्यकर्म॥१८४॥ मंडप घालवा रम्य विस्तीर्ण। रंभा, कर्दळी,
वसनादि करुन। उपरी सुंदर आच्छादन। घालून विभुषित करावा॥१८५॥ त्यांत करावें उच्चासन। भोंवतीं
काढाव्या भिन्न भिन्न। रंगवळ्या रंगपूर्ण। नयनसुगम असाव्या॥१८६॥ साईसद्गुरु-प्रतिमा करुन। अथवा
सुंदर छबी घेऊन। उच्चासनीं ठेवावी जपून। करुनि वंदन प्रेमभावं॥१८७॥ चीनांशुकीं ग्रंथ बांधोनी।
सद्गुरुसन्निध त्या ठेवूनी। पंचोपचारें उभयतां पूजुनी। आरंभ वाचनीं करावा॥१८८॥ व्रतस्थ राहावें अष्ट
वासर। करावा गोरस वा फलाहार। अथवा भर्जित धान्यप्रकार। नक्त रूचिर वा एकभक्त॥१८९॥ प्राचीदिशीं
मुख करुन। सद्गुरुमूर्ती नमीं आठवून। करावें स्वस्थ मनेहकरुन। ग्रंथवाचन मोदभरें॥१९०॥ अष्ट,अष्ट
आणि सप्त। एवं पाठ करावा दिन सप्त। अवतरणिका फक्त अष्टमाहनीं॥१९१॥ अष्टमदिनीं व्रतपारणा।
करुनि नैवेद्य साईनारायणा। सुग्रास भोजन आप्तेष्ट-ब्राह्मणां। दक्षिणा यथाशक्ति त्यां द्यावी॥१९२॥ अवंतूनि
वैदिक ब्राह्मणां। करावी निशी वेदघोषणा। पयशर्करापान संभावना। देऊनि तन्मना निववावें॥१९३॥ अंतीं
वंदूनि सद्गुरुचरणां। अर्पावी त्या उचित दक्षिणा। धाडावी ती भांडारभुवना।
संस्थाननिधिवर्धनाकारणें॥१९४॥ येणें तोषेल साईभगवान। देईल भक्ता पसायदान। छेदील भवभय-
लेलिहान। दावील निधान मोक्षाचें॥१९५॥ श्रोते संत माहेरघर। पडो, पडेल अवतरणिका विसर। द्यावी
ग्रंथार्थावर नजर। विनवी किंकर पार्यातें॥१९६॥ श्रोते सज्जन कृतांत काळ। असो दासावर दया अढळ।
ठेवूनि तुमच्या चरणीं भाळ। प्रार्थी बाळ बाबांचा॥१९७॥ उणें अधिक असेल जें जें। तें तें द्यावें मजला माझें।
सार घेऊनि चित्त विराजे। ऐसें कीजे श्रोतीं तुम्हीं॥१९८॥ नमो साई शिवनंदना। नमो साई कमलासना।

नमो साई मधुसूदना । पंचवदना साई नमो ॥१९९॥ नयो साई अत्रिनंदना । नमो साई पाकशासना । नमो साई
निशारमणा । वन्हिनारायणा साई नमो ॥२००॥ नमो साई रूक्मिणीवरा । नमो साई चिभ्दास्करा । नमो साई
ज्ञानसागरा । ज्ञानेश्वरा श्रीसाई नमो ॥२०१॥ अवतरणिका वाक्पुष्पाजंली । तैसीच नमन-नामावली । प्रार्थी अर्पूनि
गुरुपदकमली । साईमाउली संतोषो ॥२०२॥ इति श्रीसाईसद्गुरुप्रेरिते । दास बाबा बाळविरचिते ।
श्रीसाईसमर्थसच्चरिते । अवतरणिका नाम त्रिपंचोशतमोऽध्यायः संपूर्णः ॥

॥ श्रीसद्गुरुसाईनाथार्पणमस्तु ॥ शुभं भवतु ॥